

Eżami tad-Dhul fl-Ewwel Klassi tal-Junior Lyceum - Mejju 2003

MALTI

IR-RAPPORT TA' L-EŻAMINATUR EWLIENI

Kummenti ġenerali dwar il-karta

a. Ir-riżultat

L-eżaminaturi huma sodisfatti ferm biż-żieda fil-persentaġġ tal-kandidati li għaddew mill-Eżami tal-Malti (79.8%), għalkemm iħossu li n-numru ta' kandidati li għaddew bi grad C huwa għoli wisq. Ma rridux li nistagnaw għax inkunu kompjaċenti. Għalhekk l-eżaminaturi jixtiequ jaraw li n-numru ta' kandidati fil-faxex B u A jiżdied ħalli jkollna aktar evidenza tax-xogħol reali fil-klassijiet.

B. L-analiżi strutturali tal-karta tal-Malti

Il-marki, skond il-binja ta' kull taħriġ, tqassmu b'tali mod li 30% kienu allokatu għal mistoqsijiet u taħriġiet litterali u diretti bl-anqas livelli ta' diffikulta`; 30% oħra ngħataw għal dawk il-mistoqsijiet/taħriġiet ta' diffikulta' medja u anqas diretti; u mill-kumplement, 35% ngħataw għal taħriġiet li rrikjedew stimuli lejn il-kreattività u 5% għal fehem inferenzjali oghla.

L-eżaminaturi ma riedu bl-ebda mod jikkoncentraw fuq taħriġiet ikkontrollati li jirrikjedu biss studju bl-amment u ftakir ta' regoli, iżda għamlu enfasi fuq il-lingwa f'KUNTEST.

Ċ. It-tagħlim

Għalhekk l-eżaminaturi jheggu lill-għalliema biex jinsistu fuq metodologija li għandha ssus fuq taħriġiet funzjonali u oħrajn f'kuntest mill-ħajja ta' kuljum. Per eżempju, ikun bla sens u bla skop li t-tfal jistudjaw listi ta' idjomi u qwieli bl-amment bla ma jagħrfu jsarrfu kull tifsira minn kuntest. Ikun aktar ta' siwi jekk jittieħdu mill-ħajja ta' kuljum kif jintużaw fir-relazzjonijiet ta' kull individwu f'sitwazzjonijiet ta' ambjent, familja, soċjeta` eċċ.

L-eżaminaturi jishqu biex hadd ma jilludi ruħu billi jaħseb li xi ktieb huwa l-mera ta' xi FORMAT tal-karta ta' l-eżami.

L-eżaminaturi jheggu lill-għalliema biex ikellmu lit-tfal bil-Malti u kemm jista' jkun iħalluhom jesprimu ruħhom, jikkellmu, jiddiskutu, anke jiddjalogaw u jiddibattu. Lit-tfal

irridu nagħtuhom spazju u nisimghuhom ukoll. Jehtieg li t-tfal jitlaqqgħu ma' testi għas-smigh (stejjer, djalogi, drammi eċċ.) permezz tal-media elettronika fil-klassi. Dan qegħdin jišqu fuqu għaliex fil-karti ta' l-eżami hemm evidenza ta' dawn in-nuqqasijiet.

Dawn huma xi eżempji:

Id-differenza bejn l-gh u l-q:-qamel flok għamel; qandi flok għandi; qedtlu flok għedtlu.

L-għi u l-għu: tijaj flok tieghi; telew flok telgħu; jismaw flok jisimghu eċċ.

L-ittri doppji ma jinħassux:- franka flok iffranka; pruvajt flok ippruvajt; jixemex flok jixxemmex; għalkem flok għalkemm; sakem flok sakemm eċċ.

Il-kliem Ingliż mgħawweġ bil-Malti:-nimmissja; nibbraxxjhom; tagħmilha tal-hero; ħadna brejk.

Binja sintattika ħażina:- “Jien toghgobni” flok ‘lili toghgobni’; għedtlu “grazzi” flok ‘irringrazzajtu’; qalli “iva” flok ‘aċċetta’.

Regoli grammatikali mill-aktar sempliċi li qegħdin ikunu injorati.

Fl-aħħarnett l-eżaminaturi jibqgħu jtanbru li l-użu effettiv ta' l-idjoma għandu jidher fil-kitba kreattiva.

D. Konkluzjoni

Kollox ma' kollox jidher li l-karta kienet waħda '**HABIBA**', intlaqghet tajjeb u hemm evidenza biżżejjed li kienet ta' livell tajjeb.

L-eżaminaturi jridu jwasslu messaġġ wieħed u ċar: li din il-karta tghin biex ikun hemm dejjem titjib kemm fit-tagħlim kif ukoll fit-tgħallim.

L-ittra /in-numru tal-mistoqsija	L-opinjoni ta' l-eżaminaturi dwar il-mistoqsija.	Kif wieġbu l-mistoqsija l-kandidati	Kummenti ohra/Suġġerimenti
A	Silta ċara li tinftiehem tajjeb. Il-livell tal-mistoqsijiet kien bilanċjat bejn diretti, inferenzjali, ta' ġustifikazzjoni u ta' opinjoni.	Il-biċċa l-kbira wieġbu tajjeb. Xi wħud ikkupjaw il-kliem ħażin. Numru kbir ma jagħrfux id-differenza bejn 'Lulju' u 'staġun'.	Il-kandidati jeħtieġ li jitharrġu biex iwieġbu b'sentenzi SHAH.
B	Taħriġ dwar l-idjoma u l-qawl dirett.	Il-biċċa l-kbira wieġbu tajjeb. Xi kandidati li wieġbu tajjeb ħallew barra l-apostrofu f' waqa' u jaqa' . Kien hemm min ikkopja ħażin.	Il-kandidati għandhom jintalbu jagħtu t-tifsira huma ukoll.
C	Taħriġ ibbażat fuq it-tiswir tal-verbi mill-għerq dejjem f'kuntest.	Ftit kienu dawk l-istudenti li ġabuhom tajbin kollha. Dawk li ġabu xi verbi ħżiena ma fehmux is-sens fil-KUNTEST. Hafna żbaljaw il-verb ' mar ' mill-għerq m-w-r .	Jeħtieġ li l-kandidati jitharrġu b'eżercizzji simili f'KUNTEST.
D	Taħriġ impenjattiv, ta' ċerta oriġinalità u ta' ċertu livell.	Kienu ftit l-istudenti li tfixklu. Xi kandidati m'għarfux id-differenza bejn ' minkejja ' u ' ghalkemm '.	
E	Taħriġ ' CLOZE ' li fih kien hemm aspetti varji li wieħed seta' jittestja.	Hafna wieġbu tajjeb. Dawk li wieġbu ħażin ma taw xejn każ tas-sens fis-silta.	Dan huwa eżercizzju ideali u li hemm bżonn li nkomplu naħdmu bih. Permezz ta' eżercizzji ta' dan it-tip inkunu nistgħu nħarrġu u nittestjaw il-kandidati f'aspetti varji tal-lingwa.

F	Taħriġ li jitlob konċentrazzjoni fuq kitba koesiva b'assoċjazzjoni ta' ideat.	Hafna kandidati jinħassu li mhumiex imħarrġa jagħtu fehemthom f' ħames sentenzi.	Eżerċizzju tajjeb marbut ukoll mad-dinja reali kif mgħoddi kuljum mill-'media'. Għandha ssir enfasi fuq taħriġiet simili.
G	Taħriġ funzjonali tajjeb.	Il-maġġoranza tal-kandidati wieġbu tajjeb, aqta' lil dawk li ma jafux it-tifsira ta' 'prezz fiss' u 'ma ndejjinx' .	Fil-klassi għandu jkun hemm żieda fl-eżerċizzji ta' dan it-tip għaliex permezz tagħhom wieħed ikun jishaq hafna fuq il-lingwaġġ mill-ħajja ta' kuljum.
G	Taħriġ fejn il-kandidati riedu jhaddmu moħħhom.	Fil-maġġoranza wieġbu tajjeb. Dawk li marru ħażin ma ttendewx li jridu jużaw ċerta loġika inferenzjali.	Taħriġiet qsar bħal dan għandhom ikunu ddisinjati fil-klassi biex it-tfal jitharrġu f'mistoqsijiet inferenzjali b'ċerta loġika mingħajr wisq sforz.
GH	Taħriġ dwar verbi frażjali. Kien kemmxejn impenjattiv.	Ftit kienu l-istudenti li wieġbu kollox tajjeb. Il-kandidati wrew nuqqas ta' esperjenza f'taħriġ bħal dan.	L-istudenti għandhom jitharrġu b'mod li jaraw il-funzjoni tal-lingwa f'KUNTESTI varji.
H	Il-ħames temi kienu interessanti.	Numru sew marru tajjeb hafna. Forsi dan nistgħu nattribwuh għax intgħażel il-komponent numru 4 li kien dirett wisq. Ta' min jinnota li minn dawk il-kandidati li għażlu l- ittra (numru 1) kienu ftit wisq dawk li wrew li għandhom idea tal-format ta' l-ittra, tar-regoli li jridu jsegwu u tal-paragrafar meħtieġ. Minn dawk il-ftit li għażlu l-komponent numru 2 dwar dak li għoġobhom jew dejjaqhom fl-aħħar sena ta' l-iskola, kien hemm numru sew li marru Out of Point . Izda kien hemm uħud li kitbu dwar ir- realta' fl-ambjent tas-Sitt Sena.	Għalkemm wieħed ma jistax ma jfaħħarx kull sforz li wassal għal numru sabiħ ta' kitbiet ħajjin u xi kultant qabbieža, bl-isbaħ ideat, sekwenzjar u loġika, għad fadal hafna xi jsir fejn għandhom x'jaqsmu l-ortografija, il-punteġġjatura, il-vokabularju u saħansitra s-sintassi. Hemm bżonn aktar tlaqqiqh (EXPOSURE) mal-lingwa permezz tas-smiġh u tat-taħdit, l-ewwel u qabel kollox, u għarfien tal-fonema (IL-HOSS) mlaqqa' mal-grafema (IS-SIMBOLU/KTIB), naturalment b'tishih fil-qari. (ara kummenti ġenerali dwar il-karta) Dwar l-ITTRA wieħed irid jibda jahseb

		<p>Il-ftit li għażlu l-komponent numru 3 wrew ħilithom fil-kreattività` permezz ta' linji ta' ħsieb koerenti. Xi żewġ kandidati biss marru <i>Out of Point</i>. Dawk il-ftit li għażlu l-komponent numru 5 u kitbu dwar sehem ta' gwida fuq il-qamar, urew ħila straordinarja b'għerf mill-qari u bil-ħila kreattiva.</p>	<p>bis-serjeta` biex kull student li jasal sas-Sitt Sena jkun konxju tal-FORMAT ta' I-ITTRA. Ma rridux ma nsemmux ukoll il-kalligrafija ħażina ta' numru sew ta' kandidati.</p>
--	--	--	---